

അടിയന്തരപ്രമേയം

പുട്ടിക്കിടക്കുന്ന സ്വകാര്യ കശുവണ്ടി ഫാക്ടറികൾ

മി. സ്പീക്കർ: 450-ൽപ്പരം സ്വകാര്യ കശുവണ്ടി ഫാക്ടറികൾ

പുട്ടിക്കിടക്കുന്നതുമൂലം കശുവണ്ടി മേഖലയിൽ പ്രവർത്തിക്കുന്ന 3 ലക്ഷത്തോളം തൊഴിലാളികളുടെ ദുരിതപൂർണ്ണമായ അവസ്ഥയും പ്രസ്തുത ഫാക്ടറികൾ തുറന്ന് പ്രവർത്തിപ്പിക്കുന്നതിനുള്ള ക്രിയാത്മകമായ യാതൊരു ഇടപെടലും സർക്കാരിന്റെ ഭാഗത്തുനിന്ന് ഉണ്ടാകാത്തതുമൂലവും സംജാതമായിട്ടുള്ളതായി പറയപ്പെടുന്ന അത്യന്തം ഗുരുതരമായ സ്ഥിതിവിശേഷം സഭാനടപടികൾ നിർത്തിവെച്ച് ചർച്ച ചെയ്യണമെന്ന് ആവശ്യപ്പെട്ട് സർവ്വശ്രീ. പി. ടി. തോമസ്, വി. കെ. ഇബ്രാഹിം കുഞ്ഞ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി (ശ്രീമതി. ജെ. മേഴ്സി കുട്ടി അമ്മ): സർ, ഇവിടെ ഉന്നയിക്കപ്പെട്ട അടിയന്തരപ്രമേയത്തിൽ വസ്തുതാപരമായ കാര്യങ്ങൾ പറയുവാൻ ഞാൻ ഈ അവസരം ഉപയോഗിക്കുകയാണ്. ഈ ഗവൺമെന്റ് അധികാരത്തിൽ വരുമ്പോൾ

പൊതുമേഖലാ സ്ഥാപനങ്ങളടക്കമുള്ള എല്ലാ ഫാക്ടറികളും അടഞ്ഞുകിടക്കുകയായിരുന്നു. ഈ ഗവൺമെന്റ് വരുന്നതിന് തൊട്ടുമുമ്പുള്ള എട്ട് മാസം പൊതുമേഖലാ സ്ഥാപനങ്ങൾ തുടർച്ചയായി അടഞ്ഞു കിടക്കുകയായിരുന്നു. സ്വകാര്യ ഫാക്ടറികൾ ഇടയ്ക്ക് തുറക്കുകയും അടയ്ക്കുകയും ചെയ്യുമായിരുന്നു. പൊതുമേഖലാ സ്ഥാപനങ്ങൾ അടഞ്ഞുകിടന്നതുമൂലം തൊഴിലാളികളുടെ ആനുകൂല്യങ്ങൾ നിഷേധിക്കപ്പെടുകയും കുടിവറുപ്പ് വ്യാപകമാകുകയും ചെയ്തിരുന്ന സാഹചര്യമുണ്ടായിരുന്നു. ഈ ഗവൺമെന്റ് അധികാരത്തിൽ വന്ന് മൂന്ന് മാസത്തിനുള്ളിൽ ബഹുമാനപ്പെട്ട മുഖ്യമന്ത്രിയുടേയും ധനകാര്യവകുപ്പിന്റെയും അതിശക്തമായ ഇടപെടൽമൂലം പൊതുമേഖലാ സ്ഥാപനങ്ങളിൽ നാൽപ്പത് ഫാക്ടറികൾ തുറന്ന് പ്രവർത്തിപ്പിക്കാൻ കഴിഞ്ഞു. അത് ഇപ്പോഴും പ്രവർത്തിച്ചുകൊണ്ടിരിക്കുകയാണ്. ഓണം വരെ പ്രവർത്തിപ്പിക്കാനുള്ള തോട്ടുണ്ടി പൊതുമേഖലാ സ്ഥാപനങ്ങൾക്ക് ലഭിച്ചിട്ടുള്ളതിനാൽ തുടർച്ചയായി പ്രവർത്തിക്കും. ആദ്യം തുറന്നിട്ട് ഇടയ്ക്ക് ഒരു ഗ്യാപ്പുണ്ടായിരുന്നെങ്കിലും ഇപ്പോൾ തുടർച്ചയായി പ്രവർത്തിച്ചുതുടങ്ങിയിട്ടുണ്ട്. ആകെ 894 സ്വകാര്യ ഫാക്ടറികളാണ് കേരളത്തിലുള്ളത്. അതിൽ 428 ഫാക്ടറികളും ഇപ്പോൾ തുറന്ന് പ്രവർത്തിക്കുകയാണ്. ബാക്കിയുള്ളത് അൻപതും എഴുപതും തൊഴിലാളികളുമായി

പ്രവർത്തിക്കുന്ന ചെറുകിട ഫാക്ടറികളാണ്. പ്രമുഖ വ്യവസായികളിൽ രണ്ട് മാനേജ്മെന്റുകൾ മാത്രമേ തുറക്കാതെയുള്ളൂ. വി.എൽ.സി.-യുടെ പത്ത് ഫാക്ടറികളും കെ.പി.പി. മാനേജ്മെന്റിന്റെ മൂന്ന് ഫാക്ടറികളുമാണ് തുറക്കാനുള്ളത്. വി.എൽ.സി. തുറക്കാനായി തൊഴിലാളി യൂണിയനുകളുമായി കരാർ ഉണ്ടാക്കിയെങ്കിലും തുറന്നിട്ടില്ല. കെ.പി.പി. തുറക്കാത്ത സാഹചര്യത്തിൽ ഏറ്റെടുക്കാതിരിക്കാൻ കാരണമുണ്ടെങ്കിൽ ബോധ്യപ്പെടുത്തണമെന്ന് പറഞ്ഞ് ഗവൺമെന്റ് നോട്ടീസ് കൊടുത്തു. ഇനിയും തുറക്കാതെ അടച്ചിട്ടിരുന്നാൽ ഏറ്റെടുക്കേണ്ടിവരുമെന്ന് അറിയിച്ചതിന്റെ അടിസ്ഥാനത്തിൽ അവർ മറുപടി നൽകിയിട്ടുണ്ട്. ഈ മാസം കെ.പി.പി. ഗ്രൂപ്പിന്റെ മൂന്ന് ഫാക്ടറികൾ തുറക്കുമെന്ന് ഉറപ്പ് നൽകിയിട്ടുണ്ട്. പ്രമുഖ വ്യവസായികളിൽ വി.എൽ.സി. മാനേജ്മെന്റിന്റെ പത്ത് ഫാക്ടറികൾ മാത്രമാണ് ഇപ്പോൾ അടച്ചിട്ടിരിക്കുന്നത്. ബാക്കി എല്ലാ പ്രമുഖ വ്യവസായികളുടെയും സ്വകാര്യ ഫാക്ടറികൾ ഇപ്പോൾ തുറന്നിട്ടുണ്ട്. ചെറുകിട വ്യവസായികൾ മാത്രമാണ് ഇപ്പോൾ ഫാക്ടറികൾ അടച്ചിട്ടിരിക്കുന്നത്. അത് ചെറുകിട വ്യവസായികളുടെ പ്രശ്നമല്ല, തോട്ടണ്ടി ലഭ്യതയുടെ പ്രശ്നമാണ്. ഇപ്പോൾ കേന്ദ്ര സർക്കാർ ഏർപ്പെടുത്തിയ എക്സൈസ് ഡ്യൂട്ടിയുടെ ഫലമായി തോട്ടണ്ടിയുടെ വില വളരെ വർദ്ധിച്ചു. അങ്ങനെ വർദ്ധിച്ച സാഹചര്യത്തിൽ ചെറുകിട

വ്യവസായികൾ ഇന്ന് നേരിടുന്ന ഏറ്റവും വലിയ പ്രശ്നം, അവർക്ക് പ്രവർത്തനമൂലധനമായി രണ്ടുകോടി രൂപവരെയാണ് പല ബാങ്കുകളും കൊടുക്കുന്നത്. എന്നാൽ അവർക്ക് നൂറ്റിഅൻപത് ടൺ തോട്ടണ്ടി എടുക്കണമെങ്കിൽ മൂന്നോ നാലോ കോടി രൂപ വേണം. അവരുടെ ക്രെഡിറ്റിൽ നിൽക്കുന്ന തുക രണ്ട് കോടി രൂപയാണ്. കഴിഞ്ഞ കുറെ നാളുകളായി അടഞ്ഞുകിടന്നതുകൊണ്ട് പലിശയെല്ലാംകൂടി അവർക്ക് വലിയ ബാധ്യതയാണ്. ഇക്കാര്യത്തിൽ ചെറുകിട വ്യവസായികളെ സംബന്ധിച്ചിടത്തോളം വലിയ പ്രശ്നമുണ്ട്. ബാങ്കുകളുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി രണ്ട് പ്രാവശ്യവും ഞാൻ നാല് പ്രാവശ്യവും യോഗം വിളിച്ചു. ഏറ്റവും ഒടുവിൽ വിളിച്ച യോഗത്തിൽ ബാങ്കുകൾ ജനവിനായിട്ടുള്ള സ്വകാര്യ മുതലാളിമാർക്ക് റീഫൈനാൻസിംഗ് നൽകാൻ സന്നദ്ധമാണെന്ന് അറിയിച്ചിട്ടുണ്ട്. അങ്ങനെ ഇപ്പോൾ ഇരുപത്തിയഞ്ചോളം ഫാക്ടറികൾ തുറക്കുന്ന തരത്തിലേക്ക് കഴിഞ്ഞ ഒരുമാസത്തിനിടയിലാണ് ചർച്ച നടന്നത്. അവർ പൈസ കൊടുക്കാമെന്ന് സമ്മതിച്ചിട്ടുണ്ട്. എന്നാൽ ബാങ്കുകളുടെ പലിശ ഡ്യൂ ആകുമ്പോൾ പതിനെട്ട് ശതമാനം മുതൽ ഇരുപതു ശതമാനം വരെ പലിശ ആവുകയാണ്. അക്കാര്യത്തിൽ ഒരു പോസിറ്റീവായ നിലപാട് ചെറുകിട വ്യവസായികളോട് ബാങ്കുകൾ സ്വീകരിക്കേണ്ടതുണ്ട്. കൊള്ളപ്പലിശയാകുമ്പോൾ അവരുടെ എമുണ്ട്

വല്ലാതെ കൂടുന്നു. അതിൽ അവരെ സഹായിക്കേണ്ടതുണ്ടെന്ന് മനസ്സിലാക്കി
 ഗവൺമെന്റുകൂടി ഇടപെട്ടതനുസരിച്ച് ബാങ്കുകൾ അത് കൺസിഡർ ചെയ്യാമെന്ന്
 പറഞ്ഞിട്ടുണ്ട്. അതിലേയ്ക്കുള്ള ചർച്ച നടക്കുകയാണ്. ചെറുകിട വ്യവസായികൾ
 നേരിടുന്ന മറ്റൊരു പ്രശ്നം ട്രേഡർമാർ അൻപതോ നൂറോ ടൺ തോട്ടണ്ടി അവർക്ക്
 വലിയ വിലയ്ക്കായിരിക്കും കൊടുക്കുന്നത്. എന്നാൽ അവർക്ക് താങ്ങാനാകില്ല.
 കടമായി കൊടുക്കുകയാണെങ്കിൽ പരിപ്പ് ഇവർക്കുതന്നെ കിട്ടണം. തോട്ടണ്ടിക്ക്
 വില കൂടുതലും പരിപ്പിന് വില കുറച്ചും ചെറുകിട വ്യവസായികളെ കൊള്ളയടിക്കുന്ന
 ട്രേഡേഴ്സ് വിംഗ് വളർന്നുവരുന്ന സാഹചര്യത്തിൽ ഈ പ്രശ്നം പരിഹരിക്കുന്നതിന്
 ഗവൺമെന്റ് തുടർച്ചയായി ഇടപെട്ടുകൊണ്ടിരിക്കുകയാണ്. ശ്രീ. പി. ടി. തോമസ്
 അടിയന്തരപ്രമേയം കൊണ്ടുവന്നതിൽ എനിക്ക് സന്തോഷമുണ്ട്. കാരണം
 ഗവൺമെന്റ് എന്തൊക്കെയാണ് ചെയ്തതെന്ന് കൃത്യമായി പറയാനുള്ള
 അവസരമുണ്ടായി. ഞങ്ങൾ ഇപ്പോൾ കൃത്യമായി ഇടപെട്ടുകൊണ്ട് ചെറുകിട
 വ്യവസായികളുടെ പ്രശ്നം എങ്ങനെ പരിഹരിക്കാമെന്നതുസംബന്ധിച്ച് കേരളത്തിൽ
 ഒരു കാഷ്യൂ ബോർഡ് രൂപീകരിക്കാൻ തീരുമാനിച്ചു. കൊല്ലം ആസ്ഥാനമായി ഒരു
 കാഷ്യൂ ബോർഡ് രൂപീകരിക്കണമെന്ന് കഴിഞ്ഞ കാൽ നൂറ്റാണ്ടായി കേരള
 സർക്കാർ കക്ഷിരാഷ്ട്രീയഭേദമന്യേ കേന്ദ്ര ഗവൺമെന്റിനോട് ആവശ്യപ്പെടുന്ന

കാര്യമാണ്. അന്ന് ഭരണത്തിലുണ്ടായിരുന്ന യു.പി.എ. ഗവൺമെന്റും ഇപ്പോഴത്തെ എൻ.ഡി.എ. ഗവൺമെന്റും കശുവണ്ടി തൊഴിലാളികളോട് പോസിറ്റീവായ നിലപാടല്ല സ്വീകരിക്കുന്നത്. അവർ ബോർഡ് രൂപീകരിക്കുവാൻ സന്നദ്ധമല്ലാത്ത സാഹചര്യത്തിൽ ഈ പ്രതിസന്ധികളെ നേരിടാൻ കേരള സർക്കാർ ഇപ്പോൾ സന്നദ്ധമായിരിക്കുകയാണ്. അതിന്റെ ഭാഗമായി തോട്ടണ്ടി വാങ്ങി ചെറുകിട മുതലാളിമാർക്കുകൂടി കൊടുക്കണം. പൊതുമേഖലാസ്ഥാപനങ്ങൾ മാത്രം നടത്തിയാൽ പോരാ എന്ന നിലയിലുള്ള ഒരു ഇടപെടൽ ചരിത്രത്തിൽ ആദ്യമായിട്ട് ഈ ഗവൺമെന്റിന്റെ കാലത്തുണ്ടായി. ചെറുകിട വ്യവസായികളെക്കൂടി സംരക്ഷിക്കുവാൻ എന്തുചെയ്യണമെന്ന് ആലോചിച്ചുകൊണ്ട് ഒരു എസ്.പി.വി. രൂപീകരിക്കുവാൻ ക്യാബിനറ്റിൽ തീരുമാനമെടുത്തു. അതിന്റെ ഭാഗമായി ഇപ്പോൾ ചർച്ച നടക്കുകയാണ്. റെഗുലേറ്ററി സ്വഭാവത്തോടുകൂടി ചെറുകിട മുതലാളിമാർക്കുകൂടി തോട്ടണ്ടി കൊടുക്കുന്നതിനെപ്പറ്റി ആലോചിക്കുകയും ഗവൺമെന്റ് ആ തീരുമാനമെടുക്കുന്നതിനുമുമ്പ് ഐ.ആർ.സി. വിളിക്കുകയും ചെയ്തു. സാധാരണ ഐ.ആർ.സി. കൂടുന്നത് തൊഴിലാളികളുടെ കൂലിയുമായി ബന്ധപ്പെട്ടോ ബോണസ് ചർച്ചയ്ക്കോ മാത്രമാണ്. ഇപ്പോൾ വ്യവസായപ്രശ്നം ചർച്ച ചെയ്യുവാൻ ഐ.ആർ.സി. കൂടി. എല്ലാ ടേഡ് യൂണിയൻ പ്രതിനിധികളുമായും വ്യവസായ

പ്രമുഖന്മാരുമായും ഞങ്ങൾ കൂട്ടായി ആലോചിച്ചപ്പോൾ ഗവൺമെന്റ് രൂപീകരിക്കുന്ന കാഷ്യൂ ബോർഡിനോട് പ്രമുഖ വ്യവസായികളെല്ലാം സഹകരിക്കാൻ തയ്യാറാണെന്ന് അറിയിച്ചു. കമ്പനി ആക്രമസരിച്ചാണ് എസ്.പി.വി. രൂപീകരിക്കുന്നത്. അവർ കൂടി ഷെയർ എടുത്തുകൊണ്ട് ഗവൺമെന്റും സ്വകാര്യ മുതലാളിമാരുമായിചേർന്ന് ന്യായമായ വിലയ്ക്ക് തോട്ടങ്ങളി വാങ്ങുവാൻ കഴിയുമോ എന്നതിനെക്കുറിച്ചാണ് ഇപ്പോൾ സർക്കാർ ആലോചിക്കുന്നത്. അതിന്റെ ഭാഗമായി എസ്.പി.വി.യുടെ ചർച്ച നടന്നുകൊണ്ടിരിക്കുകയാണ്. 16.05.2017-ൽ ആണ് ഐ.ആർ.സി. കൂടിയത്. ഐ.ആർ.സി.-യുടെ തീരുമാനത്തെത്തുടർന്ന് ഇപ്പോൾ പ്രിൻസിപ്പൽ സെക്രട്ടറി (കാഷ്യൂ), എക്സ്പോർട്ട് പ്രൊമോഷൻ കൗൺസിലിനേയും പ്രമുഖ വ്യവസായികളേയും ബാങ്കുകളെയുമെല്ലാം ചേർത്തുകൊണ്ട് രണ്ട് ദിവസംമുമ്പ് ഒരു യോഗം ചേർന്നിരുന്നു. കാഷ്യൂ ബോർഡിന്റെ രൂപീകരണത്തെപ്പറ്റി കാബിനറ്റ് തീരുമാനിച്ചെങ്കിലും അതിന്റെ മറ്റ് വിശദാംശങ്ങൾ ചർച്ചയിലിരിക്കുകയാണ്. ഗവൺമെന്റ് അധികാരത്തിൽ വന്നതിനുശേഷം പൊതുമേഖലയിലെ രണ്ട് സ്ഥാപനങ്ങൾക്കുകൂടി കഴിഞ്ഞ വർഷം 80 കോടി രൂപ കൊടുത്തു. ഈ വർഷം വീണ്ടും ബഡ്ജറ്റിൽ 70 കോടി രൂപ വച്ചിട്ടുണ്ട്. കാഷ്യൂ കോർപ്പറേഷന് ദീർഘകാലമായി ഉണ്ടായിരുന്ന 80 കോടി രൂപയുടെ ബാധ്യത ഗവൺമെന്റ് ഏറ്റെടുത്ത് കൊടുത്തുതീർത്തിട്ടുണ്ട്.

പൊതുമേഖലാ സ്ഥാപനങ്ങൾ ഇപ്പോൾ സാമ്പത്തികമായി നല്ല നിലയിലാണ്. അയ്യായിരം ടൺ തോട്ടുണ്ടി നിലവിൽ കാഷ്യൂ കോർപ്പറേഷന്റെ കയ്യിലുള്ളതുകൊണ്ട് ഓണംവരെ തുടർച്ചയായി പ്രവർത്തിക്കാൻ കഴിയും, കാപ്പെക്ലൂം തുറന്ന് പ്രവർത്തിക്കുന്നതായിരിക്കും. സ്വകാര്യ മേഖലയുടെ പ്രശ്നം പരിഹരിക്കുവാൻ ഗവൺമെന്റ് കൃത്യമായി ഇടപെടുകയാണ്. അതുകൊണ്ട് ഇപ്പോൾ അടിയന്തരമായി സഭ നിർത്തിവെച്ച് ചർച്ച ചെയ്യേണ്ട കാര്യമില്ല.

ശ്രീ. പി. ടി. തോമസ്: സർ, കേരളത്തിലെ ഏകദേശം രണ്ടര

ലക്ഷത്തിലധികം വരുന്ന കശുവണ്ടി തൊഴിലാളികൾ മഹാ ദുരിതക്കയത്തിലാണ്. ഇവിടെ ബഹുമാനപ്പെട്ട മന്ത്രി പറഞ്ഞതനുസരിച്ച് ക്ഷേമനിധിയിൽ പണമടയ്ക്കുന്ന 834-ഓളം ഫാക്ടറികളിൽ ഏകദേശം പകുതിയോളം അടഞ്ഞ് കിടക്കുകയാണ്. ഈ ഫാക്ടറികളിലെ തൊഴിലാളികളിൽ മഹാഭൂരിപക്ഷം വരുന്ന സ്ത്രീ തൊഴിലാളികളുടെ സ്ഥിതി ഇന്ന് വളരെ ദയനീയമാണ്. ഇക്കാര്യം ചൂണ്ടിക്കാണിച്ച് ബഹുമാനപ്പെട്ട ഉമ്മൻ ചാണ്ടിയുടെ നേതൃത്വത്തിലുള്ള കാഷ്യൂ വർക്കേഴ്സ് കോൺഗ്രസിന്റെ ഒരു സമരം സെക്രട്ടേറിയറ്റിന്റെ മുന്നിൽ വരുകയാണ്. ബഹുമാനപ്പെട്ട മന്ത്രി പൊതുമേഖലാ സ്ഥാപനങ്ങളുടെ കാര്യം ഇവിടെ പറഞ്ഞു. ഏകദേശം 400-450 ഓളം ഫാക്ടറികൾ അടഞ്ഞ് കിടക്കുകയാണ്. അതുപോലെ തുറക്കാത്ത ഫാക്ടറികൾ ഏറ്റെടുക്കുന്നതിന്

നോട്ടീസ് കൊടുത്തത് നല്ലകാര്യം തന്നെയാണ്. അതിനെ ഞങ്ങൾ സ്വാഗതം ചെയ്യുകയാണ്. ദീർഘകാലം അടച്ചിട്ട ഫാക്ടറികളുടെ കൂലിയുടെ 40 ശതമാനം ലേ ഓഫ് കോമ്പൻസേഷനോ അല്ലെങ്കിൽ ക്ലോഷർ കോമ്പൻസേഷനോ കൊടുക്കണം എന്ന ആവശ്യം സർക്കാർ ശ്രദ്ധിച്ചിട്ടില്ല. അതുപോലെ ശ്രീ. ഉമ്മൻ ചാണ്ടി സർക്കാർ പോകുമ്പോൾ ഇലക്ഷൻ പ്രമാണിച്ച് കൊടുക്കാൻ കഴിയാതെ പോയ 2,500 രൂപയുടെ ആനുകൂല്യവും സൗജന്യ റേഷനും ഈ നിമിഷം വരെ കൊടുത്തിട്ടില്ല. ഇ.എസ്.ഐ. എല്ലാവിധ ചികിത്സാ സഹായങ്ങളും നിഷേധിച്ചിരിക്കുകയാണ്. പ്രത്യേകിച്ച് സൂപ്പർ സ്പെഷ്യാലിറ്റി. മാതൃക രോഗങ്ങൾക്കുള്ള സൗകര്യങ്ങൾ നൽകുന്നില്ല. കേന്ദ്ര ഗവൺമെന്റിന്റെ ഇ.എസ്.ഐ. കോർപ്പറേഷൻ ഒരു നയമുണ്ട്. പക്ഷേ അതിൽ ഫലപ്രദമായി സംസ്ഥാന സർക്കാരിന് ഇടപെടാൻ കഴിഞ്ഞിട്ടില്ല. അതോടൊപ്പം ഹാജരിന്റെ കാര്യത്തിൽ തുറന്ന ഫാക്ടറികളെക്കുറിച്ച് അങ്ങ് പറയുകയുണ്ടായി. 39 ഹാജർ ഉണ്ടെങ്കിൽ ഇ.എസ്.ഐ. ആനുകൂല്യം കിട്ടും എന്നതിന്റെ സ്ഥാനത്ത്, രണ്ട് 78 വീതം, നൂറ്റി അൻപത്തിയാറ് ഹാജർ ഉണ്ടെങ്കിൽ മാത്രമേ ആ ചികിത്സാ സൗകര്യം ലഭിക്കൂ എന്നതുകാരണം വലിയൊരു ദുരിതമാണ് തൊഴിലാളികൾക്ക് ഉണ്ടായത്. മാതൃക രോഗങ്ങൾ, അപകടങ്ങൾ എന്നിവമൂലം ഇ.എസ്.ഐ. ആനുകൂല്യം കിട്ടാത്ത ഗുരുതരമായ സാഹചര്യമാണ് ഇന്നുള്ളത്.

അതുപോലെ പാരിപ്പള്ളി മെഡിക്കൽ കോളേജിനോട് ഈ ഗവൺമെന്റ് കാണിക്കുന്നത് എന്താണെന്ന് ഞാൻ പ്രത്യേകം പറയേണ്ടതില്ലല്ലോ. അതും ഈ മേഖല അനുഭവിക്കുന്ന ഒരു പ്രധാനപ്പെട്ട പ്രശ്നമാണ്. പ്രോവിഡന്റ് ഫണ്ടും പെൻഷനും 10 കൊല്ലം സർവ്വീസ് എന്നുള്ളത് 3,650 ഹാജർ എന്ന് മാറ്റിയപ്പോൾ ഏകദേശം 30 വർഷം ജോലി ചെയ്തെങ്കിൽ മാത്രമേ 3,650 ഹാജർ കിട്ടൂ എന്ന നിലവന്നു. അതോടൊപ്പം ബേസിക് സാലറിയുടെ 12 ശതമാനം പി.എഫ്.ഉം 4.75 ശതമാനം ഇ.എസ്.ഐ.യും. ഇതൊന്നും തുറന്നു പ്രവർത്തിക്കുന്ന ഫാക്ടറികൾ കൊടുക്കുന്നില്ല എന്ന് ബഹുമാനപ്പെട്ട മന്ത്രിക്ക് അറിയാവുന്ന വസ്തുതയാണ്. ഷെല്ലിംഗ്, പീലിംഗ്, ഗ്രേഡിംഗ് എന്നിവയിൽ ഒരു ഡി.എ. 23.93 രൂപ എന്നത് 8 രൂപ 10 രൂപ കൊടുക്കുന്ന ഫാക്ടറികളാണ് മഹാഭൂരിപക്ഷവും. അതോടൊപ്പം ഷെല്ലിംഗിന് 36.19 ന് പകരം 25 ഉം 26 ഉം രൂപ മാത്രമാണ് കൊടുക്കുന്നത്. തല്ലുപടി ഒരു കിലോയ്ക്ക് 31.63 രൂപയുള്ളത് 25 രൂപ പോലും കൊടുക്കുന്നില്ല. അതുപോലെ 6 ദിവസം തൊഴിലിന് രണ്ടോ മൂന്നോ ഹാജരാണ് ഇപ്പോൾ നൽകിക്കൊണ്ടിരിക്കുന്നത്. ഇങ്ങനെ ഈ മേഖല വല്ലാത്തൊരു പ്രതിസന്ധിയെ നേരിടുകയാണ്. ഞാൻ പഴയ ഒരു ഡോക്ടറുടെ പ്രസ്താവന വായിക്കാം. “ രാവിലെ ഏഴ് മണിയോടെ സ്ത്രീ തൊഴിലാളികളുടെ വരവായി. വീട്ടിലിരുന്നാൽ ഒരു മഴയുടെ

ആരവം പോലെയുള്ള ശബ്ദ പ്രതീതി തോന്നും. ആർത്തലച്ചു വരുന്ന കാലവർഷം പോലെ. പിന്നൊരു ഒഴുക്കാണ്. റോഡ് നിറഞ്ഞു കവിഞ്ഞ് ഈ ഒഴുക്ക് എട്ട് മണിയോടെ അവസാനിക്കും. പുള്ളിക്കൈലി ഉടുത്ത് നിറം മങ്ങിയ ബ്ലൗസിട്ട് റോഡ് നിറഞ്ഞ് തിക്കിത്തിരക്കിയുള്ള ആ പോക്ക്...” ആ പോക്ക് അവസാനിച്ചില്ലേ കൊല്ലത്ത്. ബഹുമാനപ്പെട്ട മന്ത്രിയുടെ നാട്ടിൽ ഈ പോക്കിപ്പോൾ കാണാനുണ്ടോ; എത്രയോ ലക്ഷം തൊഴിലാളികളാണ് പട്ടിണി കിടക്കുന്നത്. ബഹുമാനപ്പെട്ട മന്ത്രി കുറേ കാര്യങ്ങൾ പറഞ്ഞു. 2016-ലെ ബോണസ് പ്രഖ്യാപിക്കാൻ ഈ സർക്കാരിന് കഴിഞ്ഞിട്ടുണ്ടോ; ശ്രീ. ഉമ്മൻ ചാണ്ടി സർക്കാർ ഇറങ്ങിപ്പോകുമ്പോൾ 20 ശതമാനം ബോണസും 2.50 എക്സ്ഗ്രേഷ്യയും പ്രഖ്യാപിച്ചിരുന്നു. ഈ സർക്കാരിന് ബോണസ് പ്രഖ്യാപിക്കാൻ കഴിഞ്ഞിട്ടുണ്ടോ; ഈ സർക്കാർ കശുവണ്ടി നയം പ്രഖ്യാപിച്ചോ; തെരഞ്ഞെടുപ്പിൽ 100 ശതമാനം വിജയം നേടിത്തന്നില്ലേ; ഒരു ശതമാനം ആനുകൂല്യം പാവപ്പെട്ട തൊഴിലാളിക്ക് കൊടുക്കണ്ടേ? സർക്കാർ അടച്ചിട്ട കോർപ്പറേഷന്റെയും കാപ്പെക്സിന്റെയും ഫാക്ടറികൾ തുറന്നു എന്നത് നല്ല കാര്യം തന്നെയാണ്. ഞങ്ങൾ അതിനെ സ്വാഗതം ചെയ്യുന്നു. അത് സർക്കാരിന്റെ കടമയാണ്. പക്ഷേ സ്വകാര്യ മുതലാളിമാരോട് എന്ത് നിലപാടാണ് നിങ്ങളെടുത്തത്. 25,000 ഏക്കറിൽ കൃഷി വ്യാപിപ്പിക്കുമെന്ന് ബഹുമാനപ്പെട്ട മന്ത്രി

പ്രഖ്യാപിച്ചില്ലേ. എന്ത് നടപടിയുണ്ടായി? ഇവിടത്തെ വ്യവസായങ്ങൾ ഒന്നൊന്നായി ആസ്രയിലേയ്ക്ക് പോവുകയാണ്. ആസ്രയിലെ ഒരു മന്ത്രി കൊല്ലത്തുവന്ന് വ്യവസായികളെ ക്ഷണിച്ചുകൊണ്ട് പോയി. എത്രയെണ്ണം പോയെന്ന് മന്ത്രിക്ക് അറിയാമല്ലോ. നിങ്ങൾ പെൻഷൻ ഏകീകരിച്ചു. അതിന്റെ ഫലമായി ഓരോ കശുവണ്ടി തൊഴിലാളിക്കും 400 രൂപ വീതം നഷ്ടമാണ്. പെൻഷൻ ഏകീകരിച്ചതുകൊണ്ട് വികലാംഗർ, വൃദ്ധകൾ, വിധവകൾ എന്നിവരുടെ ആനുകൂല്യത്തിലാണ് കൈയിട്ടുവരിയത്. അത് മടക്കി കൊടുക്കാൻ നിങ്ങൾ തയ്യാറാകുമോ; നേരത്തെ കാഷ്യു ബോർഡിനെക്കുറിച്ച് പറഞ്ഞു. കാഷ്യു ബോർഡിൽ എന്തെങ്കിലും നടപടി ഉണ്ടായോ? വി.എൽ.സി. അടക്കമുള്ള ഫാക്ടറികൾക്കെതിരെ ഞങ്ങൾ ഇപ്പോൾ നടപടി എടുത്തിട്ടില്ല എന്ന് ബഹുമാനപ്പെട്ട മന്ത്രി ഇവിടെ പറഞ്ഞു. ഇത് ബഹുമാനപ്പെട്ട മുഖ്യമന്ത്രി വിളിച്ചുകൂട്ടിയ യോഗത്തിൽ സി.ഐ.ടി.യു. നടത്തിയ സമരം പിൻവലിച്ചുകൊണ്ടുള്ള ഒരു തീരുമാനമാണ്. വി.എൽ.സി. ഫാക്ടറികൾ തുറക്കാൻ ധാരണ. കശുവണ്ടിത്തൊഴിലാളികളുടെ ഐതിഹാസിക സമരത്തിന് സമ്പൂർണ്ണ വിജയം. മുഖ്യമന്ത്രി ശ്രീ. പിണറായി വിജയനുമായി നടത്തിയ ചർച്ചയെ തുടർന്ന് സംസ്ഥാനത്തെ 15 ഫാക്ടറികളും മാർച്ച് 15-ന് ശേഷം തുറക്കുമെന്ന് ഉറപ്പ്. ആ ഉറപ്പുതന്നെയാണ് ഇപ്പോൾ മന്ത്രി വീണ്ടും

പറഞ്ഞിരിക്കുന്നത്. 100 ശതമാനവും ഈ പ്രശ്നം പരിഹരിക്കാൻ സർക്കാരിന് കഴിഞ്ഞില്ല എന്നല്ല ഞാൻ കുറപ്പെടുവിക്കുന്നത്. 50 ശതമാനംപോലും പരിഹരിക്കാൻ ഈ സർക്കാരിന് കഴിഞ്ഞില്ല എന്നുള്ളതാണ്. അതേസമയം സെന്റ് മേരീസ്, പ്രശാന്തി, ട്രസ്റ്റ്സ്, മാർക്ക് തുടങ്ങിയ ഫാക്ടറികൾ അവിടെ നന്നായി പ്രവർത്തിക്കുന്നുണ്ട്. ആ പ്രധാന ഫാക്ടറികൾക്ക് പ്രവർത്തിക്കാൻ സ്വാധീനമുള്ളപ്പോൾ പാവപ്പെട്ട തൊഴിലാളികളുള്ള ബാക്കി ഫാക്ടറികൾ എന്തുകൊണ്ടാണ് പ്രവർത്തിപ്പിക്കാൻ കഴിയാത്തത്; ഗവൺമെന്റിന് ഇക്കാര്യത്തിൽ എന്തുകൊണ്ടാണ് ശക്തമായ നടപടി എടുക്കാൻ സാധിക്കാത്തത്; കോൺഗ്രസിന് മുൻതൂക്കമുള്ള 1969-ലെ അച്യുതമേനോൻ സർക്കാരാണ് കേരളത്തിന്റെ ചരിത്രത്തിൽ ആദ്യമായി ധീരമായ തീരുമാനമെടുത്ത് 36 ഫാക്ടറികൾ ദേശസാൽക്കരിച്ചത്. ആ നടപടിയിലേയ്ക്ക് പോകാൻ നിങ്ങൾ തയ്യാറുണ്ടോ; ഇന്നും അതിന്റെ മേനി നടിക്കുകയല്ലാതെ പുതിയതായി എന്തെങ്കിലും കാര്യങ്ങൾ ചെയ്യാൻ നിങ്ങൾക്ക് കഴിയുന്നുണ്ടോ; അതുപോലെ 1969-ൽ യശ:ശരീരനായ സി. എം. സ്റ്റീഫൻ കൊണ്ടുവന്ന പദ്ധതിയെപ്പറ്റി അന്നു നിങ്ങൾ അവിടെ മുഴുവൻ മുദ്രാവാക്യം വിളിച്ചു. സ്റ്റീഫൻ പദ്ധതി അറബിക്കടലിൽ എന്നാണ് മുദ്രാവാക്യം വിളിച്ചത്. പക്ഷേ ആ പദ്ധതികളൊക്കെയാണ് ഇന്ന് വിജയിച്ചിട്ടുള്ളത്. കശുവണ്ടി

സാധാരണക്കാരിലേയ്ക്ക് എത്തിക്കുന്നതിനായി ജില്ലതോറും കാഷ്യൂ ബൂത്തുകൾ ആരംഭിക്കുമെന്ന് പറഞ്ഞു. അത് ആരംഭിക്കാൻ സാധിച്ചോ; അവിടെനിന്ന് 10 ശതമാനം അംഗീകാരം കിട്ടി, ട്രേഡ് യൂണിയൻ രംഗത്തെ മന്ത്രി വന്നു. എന്ന് നേട്ടമുണ്ടായി; കേരളത്തിൽ എൽ.ഡി.എഫ്.ന്റെ രണ്ട് ഗവൺമെന്റിന്റെ കാലത്തും ധാരാളം കശുമാവ് വിതരണം ചെയ്തു. എവിടെപ്പോയി തോട്ടണ്ടി. അതിന് ചെലവഴിച്ച പണം തിരിച്ചു കിട്ടുന്നുണ്ടോ; പുതിയ എന്തെങ്കിലും പദ്ധതിയുണ്ടോ; ഈ കാര്യങ്ങളെ സംബന്ധിച്ച് വ്യക്തതയോടെയുള്ള സമീപനം പറയണം. ഈ വിഷയം അവതരിപ്പിച്ചതിലൂടെ ഇതുമായി ബന്ധപ്പെട്ടുള്ള കാര്യങ്ങൾ പറയാൻ സന്തോഷമേയുള്ളൂ എന്ന് ബഹുമാനപ്പെട്ട മന്ത്രി പറഞ്ഞു. ഞാനതിനെ സ്വാഗതം ചെയ്യുകൊണ്ട് ആ സന്തോഷം നമുക്കൊരു ചർച്ചയിലേയ്ക്ക് മാറ്റാം. എന്തുകൊണ്ട് ഒരു ചർച്ച പാടില്ല; ഇത്രയും ഗുരുതരമായ പ്രശ്നമാണല്ലോ? പാവപ്പെട്ട തൊഴിലാളികളുടെ എല്ലാ ആനുകൂല്യങ്ങളും നിഷേധിക്കുന്നു. മിനിമം കൂലി കൊടുക്കുന്നില്ല. തൊഴിലാളികളെ പുറത്ത് നിർത്തിയിരിക്കുന്നു. ഇക്കാര്യം സഭ നിർത്തിവെച്ച് ചർച്ച ചെയ്യണമെന്ന ആവശ്യം ഞാൻ മുന്നോട്ടു വയ്ക്കുകയാണ്.

മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി (ശ്രീമതി ജെ. മേഴ്സി കുട്ടി അമ്മ): സർ, ബഹുമാനപ്പെട്ട ശ്രീ. പി. ടി.

തോമസ് ഇവിടെ ഉന്നയിച്ച പ്രശ്നങ്ങൾ പലതും ഈ ഗവൺമെന്റിന് ചെയ്യാൻ കഴിയുന്ന കാര്യങ്ങളല്ല. ഇ.എസ്.ഐ., പി.എഫ്. എന്നിവയൊക്കെ. ഇ.എസ്.ഐ.യുടെ കാര്യത്തിൽ ഇപ്പോൾ പുതിയൊരു ഭേദഗതി വന്നിട്ടുണ്ട്. തുടർച്ചയായി 78 ദിവസം ജോലി ചെയ്യുന്നവർക്ക് 156 അറ്റൻഡൻസ് എന്നാണ് അദ്ദേഹം പറഞ്ഞത്. അങ്ങനെയല്ല ഇപ്പോൾ വന്നിട്ടുള്ളത്. തുടർച്ചയായി രണ്ട് വർഷം നാല് ടേൺ. ഇ.എസ്.ഐ. അടയ്ക്കുന്ന നാല് ടേണുണ്ട്. നാല് ടേണിൽ 200 അറ്റൻഡൻസ് ഉള്ളവർക്കേ ഇ.എസ്.ഐ. ആനുകൂല്യമുള്ളൂ എന്നാണ് ഇപ്പോൾ പുതുതായി കേന്ദ്ര സർക്കാർ ഇ.എസ്.ഐ.യിൽ കൊണ്ടുവന്ന നിർദ്ദേശം. ഏറ്റവും ഒടുവിൽ വന്നിട്ടുള്ള നിർദ്ദേശം അങ്ങയുടെ ശ്രദ്ധയിൽ വന്നിട്ടില്ല എന്നുള്ളതാണ് വസ്തുത. കേന്ദ്ര സർക്കാർ തൊഴിലാളി വിരുദ്ധമായി അടിക്കടി തീരുമാനങ്ങൾ എടുത്തുകൊണ്ടിരിക്കുകയാണ്. ഇപ്പോൾ പി.എഫ്.ന്റെ കാര്യത്തിൽ അങ്ങ് പറഞ്ഞ 3,650 ദിവസം എന്നത് ശരിയാണ്. പി.എഫ്.ന്റെ കാര്യത്തിൽ 10 വർഷം സർവ്വീസുള്ളവർക്ക് പെൻഷൻ അർഹരാണ് എന്നതായിരുന്നു നേരത്തെ ഉണ്ടായിരുന്നത്. ഇപ്പോൾ ഇന്ത്യാ ഗവൺമെന്റ് കൊണ്ടുവന്നിരിക്കുന്ന തീരുമാനപ്രകാരം 10 വർഷം പോര, 3,650 ദിവസവും വേണം. 3,650 ദിവസമെന്നു പറഞ്ഞാൽ വർഷത്തിൽ 365 ദിവസവും പണിയെടുത്താലേ പി.എഫ്. ഉള്ളൂ

എന്നാണ്. ഞായറാഴ്ച തന്നെ ഒരു വർഷത്തിൽ 52 ദിവസമുണ്ട്. പിന്നെ നാഷണൽ ഹോളിഡേയ്സ് എല്ലാംകൂടി വരുമ്പോൾ ഒരിക്കലും സാധ്യമല്ല. 3,650 ദിവസത്തെ അറ്റൻഡൻസ് എന്നുപറഞ്ഞാൽ 10 വർഷമല്ല, അങ്ങ് പറഞ്ഞതുപോലെ മൂപ്പതോ മൂപ്പത്തിയഞ്ചോ വർഷം തൊഴിലുള്ള തൊഴിലാളികൾ മാത്രമേ പി.എഫ്. പെൻഷൻ അർഹരാകൂ എന്നതാണ് പുതിയ വ്യവസ്ഥ. ഇപ്പോൾ പി.എഫ്.ലും ഇ.എസ്.ഐ.യിലുമൊക്കെ തൊഴിലാളിക്ക് അനുകൂലമായി മാറ്റങ്ങൾ വരുന്നു എന്നാണ് ഓരോ ദിവസവും പത്രങ്ങളിൽ വന്നുകൊണ്ടിരിക്കുന്ന വാർത്ത. തൊഴിലാളികളെ എങ്ങനെ തകർക്കാം, നിലനിൽക്കുന്ന ആനുകൂല്യങ്ങളെ എങ്ങനെ മാറ്റാം എന്നതാണ് കേന്ദ്ര സർക്കാർ കൊണ്ടുവരുന്ന മാറ്റം. അത് ഇവിടെ സഭ നിർത്തിവെച്ച് ചർച്ച ചെയ്യേണ്ട പ്രശ്നമല്ല. പ്രതിപക്ഷവും അക്കാദമിയിൽ സഹകരിക്കണം. നമുക്ക് ഒറ്റക്കെട്ടായി കേന്ദ്ര സർക്കാരിന്റെ ഈ തൊഴിലാളി വിരുദ്ധ നിലപാടിന് എതിരായി ശക്തമായ നിലപാട് സ്വീകരിച്ചെങ്കിൽ മാത്രമേ കേരളത്തിലെ കശുവണ്ടി തൊഴിലാളിക്ക് മാത്രമല്ല, കേരളത്തിലെ മുഴുവൻ തൊഴിലാളിക്കും പിടിച്ചുനിൽക്കാൻ കഴിയൂ എന്നതാണ് വസ്തുത. ആ പ്രശ്നമാണ് അങ്ങ് ഉന്നയിച്ചത്. സംസ്ഥാന സർക്കാരിന്റെ പരിമിതി അങ്ങ് മനസ്സിലാക്കുമെന്ന് ഞാൻ കരുതുകയാണ്. കാഷ്യൂ തൊഴിലാളികളുടെ പെൻഷനിൽ കുറവ്

വരുത്തിയിട്ടില്ല. പി.എഫ്. പെൻഷൻ കിട്ടുന്ന തൊഴിലാളിക്കും, കേരളത്തിലെ ക്ഷേമനിധി പെൻഷൻ ഉണ്ട്. ക്ഷേമനിധി പെൻഷൻ 600 രൂപയേയുള്ളൂ എന്ന് യു.ഡി.എഫ്. പറഞ്ഞു പ്രചരിപ്പിച്ചു. അതിനെതിരെ ചിലർ സമരത്തിന് വന്നു. ഇപ്പോൾ ഞങ്ങൾ ക്ഷേമനിധി ബോർഡിന്റെ പെൻഷൻ തുകയായ 1100 രൂപയും കൊടുത്തു കഴിഞ്ഞു. യു.ഡി.എഫ്. ഉള്ളപ്പോൾ ഉണ്ടായിരുന്ന 600 രൂപ ഞങ്ങൾ 1000 രൂപയാക്കുകയും, പിന്നെ അത് 1100 രൂപ ആക്കുകയും ചെയ്തു. 1000 രൂപ വരെയുള്ള പെൻഷൻ ഇപ്പോൾ കൊടുത്തു കഴിഞ്ഞു, 1100 രൂപ ഏപ്രിൽ തൊട്ടേ വരികയുള്ളൂ. അത് തെറ്റിദ്ധരിപ്പിച്ചു നടത്തിയ ഒരു പ്രചാരവേലയായിരുന്നു. അത് വസ്തുതയല്ലായെന്ന് ഇപ്പോൾ തൊഴിലാളികൾക്ക് പെൻഷൻ കിട്ടിയതോടുകൂടി ബോധ്യമായി. മൂന്നാമത്തെ പെൻഷൻ 600 രൂപയാണ്. ഒരു തൊഴിലാളിക്ക് രണ്ടു പെൻഷൻ പോരേ, രണ്ടു പെൻഷൻ കിട്ടിയിട്ട് മൂന്നാമതൊരു പെൻഷൻ കൂടി വരുമ്പോൾ, ഞങ്ങൾ അത് നിഷേധിച്ചിട്ടില്ല, അത് പഴയത് തന്നെ ഇരിക്കട്ടെ എന്നു തീരുമാനിച്ചു. മൂന്നാമത്തെ പെൻഷനാണ് കശുവണ്ടി തൊഴിലാളിക്ക് 600 രൂപയാകുന്നത്. ഇപ്പോൾ പി.എഫ്. പെൻഷനുണ്ട്, കേരളത്തിന്റെ ക്ഷേമനിധി പെൻഷൻ 1000 രൂപയുണ്ട്, മൂന്നാമതൊന്നുകൂടി ഉണ്ടെങ്കിലും അത് കട്ട് ചെയ്തിട്ടില്ല എന്നേയുള്ളൂ, അത് 600 രൂപ എന്ന് നിൽക്കുന്നതേയുള്ളൂ. അതുകൊണ്ട് അങ്ങ

സഭയെ തെറ്റിദ്ധരിപ്പിക്കുന്നത് വസ്തുതയല്ല എന്നാണ് എനിക്ക് പറയാനുള്ളത്. ഇന്ന് പുറത്ത് ഒരു സമരം നടക്കുന്നുണ്ട്, ബഹുമാന്യനായ ഉമ്മൻചാണ്ടിയുടെ യൂണിയൻ സെക്രട്ടേറിയറ്റ് മാർച്ച് നടത്തുകയാണ്. അതിനുവേണ്ടി തൊഴിലാളികളെ ഇറക്കാൻ വേണ്ടി രാവിലെ കാപ്പെക്സിൽ പോയി. തൊഴിലാളികൾ ഇറങ്ങാൻ സന്നദ്ധമായില്ല, പണിമുടക്കി ഇവിടെ വരണമെന്നാണ്, ഫാക്ടറി തുറക്കണമെന്നതാണ് ഡിമാന്റ്. തുറന്ന ഫാക്ടറികൾ അടപ്പിച്ച് എന്തിനാണ് ആളെ കൊണ്ടുവരുന്നത്. നിങ്ങൾ അടഞ്ഞു കിടക്കുന്ന ഫാക്ടറികളിലെ തൊഴിലാളികളെ സംഘടിപ്പിച്ച് സമരം ചെയ്തോളൂ. അതാണ് നല്ലത്. മറിച്ച് തുറന്ന് പ്രവർത്തിക്കുന്ന ഫാക്ടറി അടച്ച് ഇവിടെ വരണമെന്ന് പറഞ്ഞ് പെരിനാട്, ചാത്തനാകുളം കാപ്പെക്സിന്റെ ഫാക്ടറിക്കു മുൻപിൽ ഐ.എൻ.ടി.യു.സിക്കാർ ചെന്നു, തൊഴിലാളികൾ ഇറങ്ങാൻ സന്നദ്ധമായില്ല, അവിടെ ബഹളമായി പോലീസ് വന്നു, ഇപ്പോൾ അവിടെ ഫാക്ടറി അടച്ച് ആരും അകത്ത് കയറാതിരിക്കാനുള്ള നിലപാട് സ്വീകരിച്ചുകൊണ്ടിരിക്കുകയാണ്. ഈ വിധത്തിലാണോ സമരം ചെയ്യേണ്ടത്? തുറക്കണമെന്ന് പറഞ്ഞ് സമരം ചെയ്യുന്നത് എനിക്ക് മനസ്സിലാകും, തുറന്നിരിക്കുന്ന ഫാക്ടറിയെ അടപ്പിച്ചിട്ട് ഇവിടെ വന്ന് സമരം ചെയ്യണമെന്നു പറഞ്ഞാൽ അതിനകത്തുള്ള വൈരുദ്ധ്യം യു.ഡി.എഫ്. മനസ്സിലാക്കണമെന്നാണ് എനിക്ക്

പറയാനുള്ളത്. അതാണ് ഇന്ന് കൊല്ലത്ത് ഒരു ഫാക്ടറിയിൽ നടക്കുന്ന സംഘർഷം. അതുകൊണ്ട് അങ്ങ് ഇവിടെ പറഞ്ഞ കാര്യങ്ങളിൽ ഈ ഗവൺമെന്റിന് സാധ്യമായതെല്ലാം ചെയ്യൂ. ഈ ഗവൺമെന്റ് വന്നപ്പോൾ കാഷ്യൂ കോർപ്പറേഷന്റെ സ്ഥിതിയെന്തായിരുന്നു? 8 മാസം തുടർച്ചയായി അടഞ്ഞു കിടന്നപ്പോൾ, അന്ന് ഞങ്ങളോക്കെ സമരം ചെയ്തതിന്റെ ഭാഗമായി അന്നത്തെ മുഖ്യമന്ത്രി അവസാനത്തെ മൂന്നു മാസം ഈ ഫാക്ടറി തുറക്കാൻ ഭഗീരഥപ്രയത്നം നടത്തി, മൂന്ന് പ്രാവശ്യം ടെണ്ടർ ചെയ്തു, തോട്ടണ്ടി കിട്ടിയില്ല, കാഷ്യൂ കോർപ്പറേഷന്റെ അഴിമതിയും കെടുകാര്യസ്ഥതയും മൂലം ഒരാളും തോട്ടണ്ടി കൊടുക്കാൻ സന്നദ്ധമല്ലാത്ത സ്ഥിതിയിലേക്ക് കാര്യങ്ങൾ എത്തി. ഈ ഗവൺമെന്റ് അധികാരത്തിൽ വന്ന മൂന്ന് മാസം ഞങ്ങൾ അനുഭവിച്ച പ്രയാസം അതാണ്; ഒരാളും തോട്ടണ്ടി തരില്ല, വിശ്വാസമില്ല, തന്നാൽ കാശ് കൊടുക്കുകയില്ല എന്ന സ്ഥിതി വന്നു. ഈ പ്രശ്നങ്ങളൊക്കെ പരിഹരിക്കാൻ മൂന്ന് മാസത്തിനുള്ളിൽ ഞാനും മുഖ്യമന്ത്രിയും വളരെ പ്രയാസപ്പെട്ടു. ധനകാര്യവകുപ്പ് കാശു തരിക മാത്രമല്ല ചെയ്തത്. അതിന് അവരെ അങ്ങേയറ്റം അഭിനന്ദിക്കണം. ഇ-ടെണ്ടറിന്റെ പ്രോസസിംഗ് സുതാര്യമാക്കാൻ, ക്യാബിനറ്റിലടക്കം ഫയൽ കൊണ്ടുവന്ന്, ക്യാബിനറ്റ് അംഗീകരിച്ച് ഗൈഡ് ലൈൻ ഇറക്കിക്കൊണ്ടാണ് തോട്ടണ്ടി ലഭ്യമാക്കി കശുവണ്ടി

വികസന കോർപ്പറേഷൻ കാപ്പെക്സ് തുറന്നത്. അക്കാദമിയിലുള്ള അസൂയ ഇവിടെ എങ്ങനെയാണ് പ്രതിഫലിച്ചതെന്ന് നമ്മളെല്ലാവരും കണ്ടതാണ്. ആ വിധത്തിലാണ് പൊതുമേഖലയെ ഞങ്ങൾ തുറന്നതും സംരക്ഷിച്ചതും. ഇപ്പോൾ പൊതുമേഖല ഓണം വരെ തുറക്കും. ഇപ്പോൾ അയ്യായിരത്തിലേറെ ടൺ തോട്ടണ്ടി അവരുടെ കൈവശമുണ്ട്. എന്നാൽ അങ്ങ് പറഞ്ഞ സ്വകാര്യമേഖലയുടെ കാര്യത്തിൽ സർക്കാർ കൃത്യമായ ഇടപെടൽ നടത്താൻ പോകുകയാണ്. അതിനാണ് കേരളാ കാഷ്യൂ ബോർഡ് രൂപീകരിച്ചത്. അതിന് പ്രമുഖ വ്യവസായികൾ സന്നദ്ധമാണ്. അങ്ങ് പറഞ്ഞ വി.എൽ.സി മാത്രമാണ് ഇപ്പോൾ തുറക്കാത്തത്. വി.എൽ.സി.യെ ഞങ്ങൾ ഒന്നുകൂടി നോക്കുകയാണ്, അവർ ഗവൺമെന്റിനെ വെല്ലുവിളിക്കുകയാണെങ്കിൽ എന്തു ചെയ്യണമെന്ന് ആലോചിക്കും. കോമ്പൻസേഷൻ കൊടുക്കേണ്ടത് ആവശ്യമാണ്, അക്കാദമിയിലും നടപടി സ്വീകരിക്കാൻ പോകുകയാണ്. ഒരു മുതലാളിമാരോടും അനാവശ്യമായ സന്ധിയും, പിൻതുണയും ഈ ഗവൺമെന്റിന്റെ ഭാഗത്ത് നിന്നും ഇല്ല. ന്യായമായി പ്രവർത്തിക്കുന്ന മുഴുവൻ മുതലാളിമാർക്കും പിൻതുണ കൊടുക്കുക എന്നതാണ് ഈ ഗവൺമെന്റിന്റെ നയം. അതുകൊണ്ടാണ് സംസ്ഥാനത്തെ പ്രമുഖ വ്യവസായികളിൽ ഒരാളൊഴിച്ച്, ബാക്കിയെല്ലാവരും ഫാക്ടറികൾ തുറന്നതും, ഇന്ന് പ്രവർത്തിക്കുന്നതും.

മുന്തിരി ചിലവാനം ഫാക്ടറികളാണ് അടഞ്ഞ് കിടക്കുന്നത്. അത് അൻപതും, എഴുപത്തഞ്ചും തൊഴിലാളികൾ മാത്രം പ്രവർത്തിക്കുന്ന ചെറുകിട ഫാക്ടറികളാണ്. അവരുടെ പ്രശ്നമാണ് ഞങ്ങൾ അഡ്രസ്സ് ചെയ്യുന്നത്, ഗവൺമെന്റ് മുഖ് അത് ചെയ്യാത്തതാണ്. സർക്കാർ ഇപ്പോൾ കാഷ്യൂ ബോർഡ് രൂപീകരിക്കുന്നതിലേയ്ക്കുള്ള നടപടികളിലേയ്ക്ക് പോകുകയാണ്. അങ്ങ് ഇപ്പോൾ മാത്രമാണ് അടിയന്തരപ്രമേയം കൊണ്ടുവന്നത്. ഈ ഗവൺമെന്റ് അടിയന്തര ശ്രദ്ധയോടുകൂടിയാണ് ഒരു വർഷക്കാലം കൊണ്ട് ഇക്കാര്യങ്ങൾ ചെയ്തു വന്നത്. അക്കാര്യത്തിൽ കക്ഷിഭേദമന്യ ഐ.ആർ.സി. യിൽ ട്രേഡ് യൂണിയനുകളും, വ്യവസായികളുമെല്ലാം ഗവൺമെന്റിന്റെ ഈ നീക്കത്തോട് പിൻതുണയാണ് തന്നിട്ടുള്ളത്. അതുകൊണ്ട് ഇവിടെ സഭ നിർത്തിവെച്ച് ചർച്ച ചെയ്യേണ്ട യാതൊരു ആവശ്യവുമുണ്ടെന്ന് എനിക്ക് തോന്നുന്നില്ല. ഇതാണ് എനിക്ക് പറയാനുള്ളത്.

മി. സ്പീക്കർ: ബഹുമാനപ്പെട്ട മന്ത്രിയുടെ വിശദീകരണത്തിന്റെ

അടിസ്ഥാനത്തിൽ അടിയന്തരപ്രമേയത്തിന് അനുമതി നിഷേധിക്കുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഹിന്ദു ദിനപ്പത്രത്തിൽ

വന്ന ഒരു വാർത്ത ഞാൻ ബഹുമാന്യയായ മന്ത്രിയുടെ ശ്രദ്ധയിൽപ്പെടുത്തുകയാണ്.

Crisis in cashew sector goes from back towards. ബഹുമാന്യയായ മന്ത്രി ഇവിടെ

കാഷ്യ മേഖലയിൽ..

ശ്രീമതി ജെ. മേഴ്സിക്കുട്ടിഅമ്മ: സർ, ഇക്കാര്യത്തിൽ അങ്ങയുടെ പിന്തുണയും നമുക്ക് വേണം. ഈ വ്യവസായത്തിലെ ഏറ്റവും പ്രധാനപ്പെട്ട പ്രശ്നം തോട്ടങ്ങളിലഭ്യമല്ല എന്നുള്ളതാണ്. ആഫ്രിക്കൻ രാജ്യങ്ങളെ മാത്രം ആശ്രയിച്ച് ഭാവിയിൽ ഇവിടെ വ്യവസായം നടത്താൻ കഴിയില്ല. ഡ്രം റോസ്റ്റിംഗ് ആയിരുന്നു കൊല്ലം ജില്ലയുടെ പ്രത്യേകത. ഏത് രാജ്യത്ത് പോയാലും തിരിച്ച് ഇവിടെ വന്നാലെ ഫൈനൽ പ്രോസസിംഗ് നടക്കുകയുള്ളൂ. എന്നാൽ ഇപ്പോൾ മെക്കനൈസേഷൻ വന്നതോടുകൂടി കേരളത്തിൽ മാത്രം വ്യവസായം നിൽക്കുന്ന സ്ഥിതിയല്ല. ആസ്ര, തമിഴ്നാട്, വിയറ്റ്നാം, ആഫ്രിക്ക തുടങ്ങിയ ഏതുരാജ്യത്തിലുമാകാം. തോട്ടങ്ങളുടെ ലഭ്യത ഉറപ്പാക്കാൻ പഴയതുപോലെ വിദേശ രാജ്യങ്ങളെ മാത്രം ആശ്രയിച്ചാൽ ഈ വ്യവസായം നിലനിൽക്കില്ല എന്ന ഗൗരവകരമായ പ്രശ്നമാണ് ഇന്ന് നേരിടുന്നത്. ശ്രീ. പി. ടി. തോമസിന് വ്യവസായപ്രശ്നമൊന്നും അറിയാത്തതുകൊണ്ടാണ് ആ വിഷയത്തിൽ തൊടാതിരുന്നത്. കശുവണ്ടി വ്യവസായം ഇന്ന് നേരിടുന്ന ഗൗരവകരമായ പ്രശ്നം തോട്ടങ്ങളുടെ ലഭ്യതക്കുറവാണ്. അതിന് ഗവൺമെന്റ് പ്ലാന്റേഷൻ അടിസ്ഥാനത്തിൽ കാഷ്യ കൃഷി പ്രോൽസാഹിപ്പിക്കുകയാണ്. ഇതിനായി ഗവൺമെന്റ് ബഡ്ജറ്റിൽ പണം വകയിരുത്തിയിട്ടുണ്ട്. ഞങ്ങൾ അതിൽ

ഗൗരവകരമായി ഇടപെടുകയാണ്. പ്രതിപക്ഷത്തിന്റെയടക്കം അകമഴിഞ്ഞ സഹായം കശുമാവ് കൃഷി വികസിപ്പിക്കാൻ വേണം. മംഗലാപുരത്തെ ഐ.സി.എ.ആർ. -ന്റെ പുത്തൂർ സ്ഥാപനം, ഒരു വർഷം കൊണ്ട് കായ്ക്കുന്ന ഒരു പുതിയ ഇനം കശുമാവ് കണ്ടു പിടിച്ചിട്ടുണ്ട്. സെപ്റ്റംബർ മാസത്തിലാണ് ഐ.സി.എ.ആർ.-ന്റെ അപ്രൂവൽ അതിന് ലഭിക്കാൻ പോകുന്നത്. കിട്ടിക്കഴിഞ്ഞാൽ അത് ലോഞ്ച് ചെയ്യും. അത് ബുഷ് ടൈപ്പ് കാഷ്യൂ ആണ്; അത് വ്യാപകമായി കേരളത്തിൽ തന്നെ കൃഷി ചെയ്യേണ്ടതുണ്ട്. ആ പ്രശ്നത്തിൽ എല്ലാവരുടെയും പിൻതുണ വേണമെന്നാണ് എനിക്ക് പറയാനുള്ളത്.

ശ്രീ. രമേശ് ചെന്നിത്തല:സർ, കശുമാവ് കൃഷിയുടെ കാര്യത്തിൽ ഞങ്ങളുടെ സഹായമുണ്ടാകും. പക്ഷേ, ഇവിടെ കശുവണ്ടിമേഖലയിൽ എല്ലാം ഭദ്രമാണ് എന്നുള്ള മന്ത്രിയുടെ അഭിപ്രായം തികച്ചും വസ്തുതാപരമല്ല. കാരണം ഇവിടെ സ്വകാര്യ ഫാക്ടറികളെല്ലാം അടഞ്ഞു കിടക്കുകയാണ്. സ്വകാര്യ ഫാക്ടറികളിലെ തൊഴിലാളികൾക്ക് യാതൊരു സംരക്ഷണവുമില്ല. നോട്ടീസിൽ പറഞ്ഞതുപോലെ സൂളുകൾ തുറക്കാൻ പോകുന്നു, അവരുടെ കുട്ടികൾക്ക് യാതൊരു വിധത്തിലുള്ള സഹായവും ഗവൺമെന്റ് പ്രഖ്യാപിക്കുന്നില്ല എന്നതാണ് ഇവിടുത്തെ പ്രശ്നം. യു.ഡി.എഫ്. ഗവൺമെന്റിന്റെ അവസാനകാലത്ത് ഫാക്ടറികൾ അടച്ചിട്ടു എന്നത്

ശരിയാണ്. കാഷ്യൂ കോർപ്പറേഷനുമായി ബന്ധപ്പെട്ട് ചില പ്രശ്നങ്ങൾ ഉണ്ടായിരുന്നു. ഞങ്ങൾ 2000 രൂപ ആനുകൂല്യവും അതോടൊപ്പം ആ തൊഴിലാളികൾക്ക് സൗജന്യരേഷനും പ്രഖ്യാപിച്ചിരുന്നു, എന്നാൽ തെരഞ്ഞെടുപ്പ് ആയതുകൊണ്ട് അത് നടപ്പിലാക്കാൻ കഴിഞ്ഞില്ല. ഇപ്പോൾ അത് കൊടുക്കേണ്ട സമയമാണെന്നാണ് എന്റെ വിശ്വാസം. കൊല്ലം ജില്ലയിൽ മാത്രമല്ല, ആലപ്പുഴ, പത്തനംതിട്ട ഉൾപ്പെടെയുള്ള ജില്ലകളിലെ രണ്ടരലക്ഷത്തോളം വരുന്ന സ്വകാര്യ കശുവണ്ടി ഫാക്ടറികൾ ഒന്നൊന്നായി അടഞ്ഞ് കിടക്കുകയാണ്. അതൊന്നും വലിയ മുതലാളിമാരുടെ ഫാക്ടറികൾ അല്ല. ഇടത്തരക്കാരായ ആളുകളുടെ ഫാക്ടറികളാണ് അടഞ്ഞ് കിടക്കുന്നത്. 1974-ലെ കാഷ്യൂ ഫാക്ടറീസ് അഡ്മിനിസ്ട്രേഷൻ ആക്ട് അനുസരിച്ച് ഫാക്ടറികൾ ഏറ്റെടുക്കാൻ കഴിയുമോ എന്ന് ഗവൺമെന്റ് ആലോചിക്കേണ്ട കാര്യമാണ്. കഴിഞ്ഞ തെരഞ്ഞെടുപ്പ് കാലത്ത് എല്ലാ കശുവണ്ടി ഫാക്ടറികളും തുറക്കുമെന്നായിരുന്നു വാഗ്ദാനം നൽകിയത്. യു.ഡി.എഫിന്റെ കാലത്ത് 75 ദിവസം മാത്രമാണ് തൊഴിൽകൊടുക്കാൻ കഴിഞ്ഞതെന്ന് ബഹുമാന്യരായ മന്ത്രി ഇവിടെ പറഞ്ഞു. എന്നാൽ വർഷത്തിൽ 288 ദിവസം ജോലി നൽകിയിരുന്നു. തുറക്കാത്ത കാഷ്യൂ ഫാക്ടറികൾ എങ്ങനെ തുറന്ന് പ്രവർത്തിക്കാം, തൊഴിലാളികൾക്ക് എങ്ങനെ ജോലി കൊടുക്കാം എന്നുള്ളതാണ്

ഇവിടത്തെ ഏറ്റവും വലിയ പ്രശ്നം. ബഹുമാന്യരായ മന്ത്രിയെ ഉദ്യോഗസ്ഥർ തെറ്റിദ്ധരിപ്പിക്കുകയാണ്. എല്ലാ ദിവസവും ഉദ്ഘാടനത്തിനുവേണ്ടി മന്ത്രിയെ കൊണ്ടുപോകുകയാണ്. മന്ത്രി ഇത് മനസ്സിലാക്കാതെയാണ് പറഞ്ഞത്. എൽ.ഡി.എഫ്. വന്നപ്പോൾ 2016 ജൂൺ 15 ന് ഫാക്ടറികൾ അടച്ചു. വീണ്ടും തുറന്ന് ഉദ്ഘാടനം നടത്തി. പിന്നെയും അടച്ചു. തൊഴിലാളികൾക്ക് ബോണസ്സ് കൊടുക്കുന്നതിന് ഉദ്ഘാടനം നടത്തുന്നത് എന്തിനാണ്? ബോണസ്സ് എപ്പോഴും കൊടുക്കുന്നതല്ലേ? എത്രയോ തവണ ബോണസ്സ് കൊടുത്തിരിക്കുന്നു. തോട്ടണ്ടി പ്രോസ്സസ് ചെയ്യാൻ ഉദ്ഘാടനം, തോട്ടണ്ടിയുമായി ലോറി വന്നാൽ ഉദ്ഘാടനം, ലോറികൾ ലോഡുമായി പോയാൽ ഉദ്ഘാടനം. എന്റെ ബഹുമാന്യരായ സുഹൃത്തുക്കളായ ശ്രീമതി മേഴ്സി കുട്ടി അമ്മ എന്തിനാണ് ഇത്രയും ഉദ്ഘാടനത്തിന് പോകുന്നത്; ഇങ്ങനെ ഉദ്ഘാടനം നടത്തിയാൽ ആളുകൾക്ക് ഇത് മനസ്സിലാക്കുകയില്ലേ? ഇത്തരം ഉദ്ഘാടനങ്ങൾ കൊണ്ട് എന്തു നടക്കും? കൊല്ലത്തു മാത്രമല്ല ആലപ്പുഴ, പത്തനംതിട്ട ജില്ലകളിലെ കശുവണ്ടി തൊഴിലാളികളെ സംബന്ധിച്ചിടത്തോളം അവരുടെ ജീവിതം കൂടുതൽ ദുസ്സഹമാകുന്നു എന്നുള്ള കാര്യം ഗവൺമെന്റ് ശ്രദ്ധിക്കേണ്ട കാര്യമാണ്. അങ്ങ് 2016 ലെ തെരഞ്ഞെടുപ്പുകാലത്ത് സ്വകാര്യ ഫാക്ടറികൾ തുറക്കാത്തതിന്റെ ഉത്തരവാദിത്വം

യു.ഡി.എഫിനാണെന്നാണ് പറഞ്ഞത്. യു.ഡി.എഫ്. സ്വകാര്യ ഫാക്ടറി ഉടമകളുമായി ഉണ്ടാക്കിയ കൂട്ടുകെട്ടാണെന്നാണ് പ്രചരിപ്പിച്ചത്? മാത്രമല്ല മിനിമം കൂലി കൊടുക്കാതിരിക്കാനാണ് ഈ കൂട്ടുകെട്ട് എന്നു പറഞ്ഞു. തെരഞ്ഞെടുപ്പുകാലത്ത് സ്വകാര്യമുതലാളിമാരുമായി യു.ഡി.എഫ് ഉണ്ടാക്കിയ കൂട്ടുകെട്ടുകൊണ്ടാണ് ഫാക്ടറികൾ തുറക്കാത്തതെന്നു പറഞ്ഞ ആളുകൾ എന്തുകൊണ്ടാണ് ഒരു വർഷമായിട്ടും ഫാക്ടറികൾ തുറക്കാത്തത്. അന്ന് എല്ലാ ഫാക്ടറികളും തുറക്കാമെന്ന് വാഗ്ദാനം നൽകിയതല്ലേ? സി.ഐ.ടി.യു വിന്റെ നേതൃത്വത്തിൽ 58 ദിവസമാണ് ഫാക്ടറി പടിക്കൽ സമരം നടത്തിയത്. ബഹുമാന്യരായ മന്ത്രിയുടെ ഭർത്താവാണ് ഒരു ഫാക്ടറിയുടെ മുൻപിൽ സമരം നടത്തിയത്. 58 ദിവസം സമരം നടത്തിയിട്ടും എന്തുകൊണ്ടാണ് ഫാക്ടറികൾ തുറക്കാത്തത്? മുഖ്യമന്ത്രിയുടെ സാന്നിധ്യത്തിൽ നടത്തിയ ചർച്ചക്കുശേഷം കൊല്ലത്ത് എല്ലായിടത്തും ആഹ്ലാദ പ്രകടനമായിരുന്നു. പിന്നെ എന്തുകൊണ്ട് ഫാക്ടറികൾ തുറന്നില്ല; ഇത് തൊഴിലാളികളെ പറ്റിക്കുന്ന നടപടിയല്ലേ? വിധവാ പെൻഷൻ സംബന്ധിച്ച് ശ്രീ. പി. ടി. തോമസ് പറഞ്ഞതുകൊണ്ട് ഞാൻ പറയുന്നില്ല. കശുവണ്ടി തൊഴിലാളികൾക്ക്, കോരൻ കുമ്പിളിൽ കഞ്ഞി എന്ന സ്ഥിതി തുടരുകയാണ്. ബഹുമാന്യരായ മന്ത്രിയെ പല കാര്യങ്ങളിലും ഇവർ

തെറ്റിദ്ധരിപ്പിക്കുകയാണ്. നേരിട്ട് ആഫ്രിക്കൻ രാജ്യങ്ങളിൽ നിന്ന് തോട്ടങ്ങി ഇറക്കുമതി ചെയ്യുമെന്ന് പറഞ്ഞിട്ട് ലോക്കലായിട്ടാണ് ഇപ്പോൾ തോട്ടങ്ങി വാങ്ങുന്നത്. 3000 മെട്രിക് ടൺ ഐവറി കോസ്റ്റ് തോട്ടങ്ങി ടണ്ണിന് 2090 ഡോളറിനാണ് ഇപ്പോൾ പർച്ചേസ് നടത്തിയത്. കൊല്ലത്തെ ഏതെങ്കിലും സ്വകാര്യ ഫാക്ടറി മുതലാളി 1800 ഡോളറിന് മുകളിൽ ഈ സീസണിൽ തോട്ടങ്ങി വാങ്ങിയിട്ടുണ്ടോ എന്ന് ഞാൻ ബഹുമാന്യരായ മന്ത്രിയോട് ചോദിക്കുകയാണ്. ഇതൊക്കെ ചെയ്യുന്ന ഉദ്യോഗസ്ഥരെ മന്ത്രി നിലയ്ക്കുനിർത്തണം. റിട്ടയർ ചെയ്യാൻ പോകുന്ന എം.ഡി.ക്ക് എക്സ്ടൻഷൻ കൊടുക്കുന്നതായുള്ള വാർത്തകൾ പുറത്തുവരുന്നുണ്ട്. കാര്യക്ഷമതയോടെയല്ലാതെ പ്രവർത്തിക്കുന്ന ആളുകളാണിവർ. 290 ഡോളർ അധികം നൽകിയാണ് കശുവണ്ടി വികസന കോർപ്പറേഷൻ കശുവണ്ടി വാങ്ങുന്നത്. ഇതെല്ലാം ഗുരുതരമായ പ്രശ്നങ്ങളാണ്. ബഹുമാനപ്പെട്ട വി.ഡി. സതീശൻ, എം.എൽ.എ. ഉന്നയിച്ച ഇഷ്യൂ ഉണ്ട്. അതിപ്പോൾ വിജിലൻസിന്റെ പരിഗണനയിലാണ്. കോടതിയിലുള്ള വിഷയമായതിനാൽ ഞാൻ ഇപ്പോൾ അതിനെക്കുറിച്ചൊന്നും പറയുന്നില്ല. തോട്ടങ്ങി വാങ്ങുന്നതിൽ ഉണ്ടായ ഗുരുതരമായ ക്രമക്കേടുകൾ പരിശോധിക്കാൻ എന്തുകൊണ്ട് മന്ത്രി തയ്യാറാകുന്നില്ല? തോട്ടങ്ങിയുടെ ക്വാളിറ്റി ടെസ്റ്റ് നടത്തുന്നതിനുള്ള അനുവാദം

എം.ഡി. പറയുന്ന ഏജൻസിക്കാണ് കൊടുത്തിരിക്കുന്നത്. ആർ.ബി.എസ്. എന്നൊരു പാർട്ടിയെ നിയമിച്ചിരിക്കുകയാണ്. തെറ്റായ ക്യാളിറ്റി റിപ്പോർട്ടാണ് എം.ഡി.മാരുടെ സമ്മർദ്ദംമൂലം അവർ നൽകുന്നത്. ആർ.ബി.എസ്. എന്ന ഏജൻസിയെ അവരുടെ ക്രെഡിബിലിറ്റി പ്രകാരം നിയമിച്ചതാണെന്നാണ് നേരത്തേ ഇവിടെ സൂചിപ്പിച്ചത്. എന്ത് ക്രെഡിബിലിറ്റിയാണ് ഇവർക്കുള്ളത്? സ്വകാര്യമേഖലയ്ക്ക് മാതൃകയാകേണ്ട പൊതുമേഖലാ സ്ഥാപനങ്ങൾ കെട്ടുകാര്യസ്ഥതമൂലം നശിക്കുന്ന കാഴ്ചയാണ് നമ്മൾ ഇപ്പോൾ കണ്ടുകൊണ്ടിരിക്കുന്നത്. അതുകൊണ്ട് എനിക്ക് പറയാനുള്ളത് കൊല്ലം, ആലപ്പുഴ, പത്തനംതിട്ട ജില്ലകളിലെ കശുവണ്ടിത്തൊഴിലാളികൾ അനുഭവിക്കുന്ന ഈ ഗുരുതരമായ പ്രശ്നം ഗൗരവമായി ഗവൺമെന്റ് എടുക്കണം. ഫാക്ടറികൾ തുറന്ന് പ്രവർത്തിപ്പിക്കാൻ കഴിഞ്ഞില്ലെങ്കിൽ മുൻ ഗവൺമെന്റ് നൽകിയതുപോലെ ഇവർക്കുവേണ്ട ആശ്വാസ പദ്ധതികൾ ഈ ഗവൺമെന്റും നൽകണം. ഇങ്ങനെ ചെയ്യാത്ത സാഹചര്യത്തിൽ ഏറ്റവും കൂടുതൽ പ്രതിസന്ധി നേരിടുന്ന ഒരു മേഖലയായി കശുവണ്ടി മേഖല മാറിയിരിക്കുകയാണ്. ആന്ധ്രയിൽ നിന്ന് ഭൂമി കിട്ടും, അവിടെ കശുമാവ് കൃഷി തുടങ്ങും എന്നൊക്കെ ബഹുമാന്യരായ വകുപ്പുമന്ത്രി ഇവിടെ പറഞ്ഞിരുന്നു. ഭൂമി കിട്ടിയോ, കൃഷി തുടങ്ങിയോ എന്നൊന്നും

എനിക്കറിയില്ല, തുടങ്ങിയാൽ നല്ലകാര്യമാണ്. ഞങ്ങൾ ആരും അതിനെ എതിർക്കുന്നില്ല, സ്വാഗതം ചെയ്യുകയാണ്. കേരളത്തിൽ ഇന്ന് ആകെ ഉത്പാദിപ്പിക്കുന്ന കശുവണ്ടി നമ്മുടെ ആവശ്യങ്ങൾക്ക് പര്യാപ്തമല്ല. ഇന്ത്യയിലാകെ ഉത്പാദിപ്പിക്കുന്ന കശുവണ്ടിപോലും കേരളത്തിലെ ആവശ്യത്തിന് പര്യാപ്തമല്ല. അതുകൊണ്ടാണല്ലോ വിദേശത്തുനിന്നും ഇറക്കുമതി ചെയ്യേണ്ടി വരുന്നത്. ഈ മേഖലയിൽ, മന്ത്രി കൂടി ഇവിടെ ഉന്നയിച്ച ആശങ്കകൾ നിലനില്ക്കുമ്പോൾ തന്നെ ഈ മേഖലയിലെ തൊഴിലാളികളെ സംരക്ഷിക്കാനുള്ള നടപടി ഗവൺമെന്റ് ഗൗരവത്തിലെടുക്കണം. അങ്ങനെ ചെയ്യുന്നില്ല എന്നതാണ് ഞങ്ങളുടെ പരാതി. ഒരു വർഷമായി പ്രത്യേകിച്ച് സ്വകാര്യ മേഖലയിലെ തൊഴിലാളികൾ അനുഭവിക്കുന്ന പ്രയാസങ്ങളും ബുദ്ധിമുട്ടുകളും ഗവൺമെന്റ് കണക്കിലെടുക്കേണ്ടതായിട്ടുണ്ട്. നിലവിൽ 5000 ടൺ ഉണ്ടെന്നാണ് പറഞ്ഞത്, എന്നാൽ 1000 ടൺ മാത്രമാണ് ഇപ്പോൾ കോർപ്പറേഷന്റെ കൈവശമുള്ളതെന്നാണ് എനിക്ക് കിട്ടിയ വിവരം. അങ്ങനെയെങ്കിൽ ഓണം ഉൾപ്പെടെയുള്ള ഉത്സവസീസൺ വരുമ്പോൾ തൊഴിലാളികൾക്ക് പണി കിട്ടുമോ എന്ന ആശങ്കയും നിലവിലുണ്ട്. ഈ കാര്യങ്ങൾ ഗവൺമെന്റ് ഗൗരവമായി എടുക്കേണ്ടതാണ്. ഇക്കാര്യങ്ങൾ സഭ നിർത്തിവെച്ച് ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് നടത്തുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷ നേതാവ്

ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭയിൽ നിന്ന് പുറത്തുപോയി.)

ഡോ. എം. കെ. മുനീർ: സർ, ഇടതുപക്ഷ ജനാധിപത്യമുന്നണിയുടെ പ്രകടനപത്രികയിൽ കശുവണ്ടിയെ സംബന്ധിച്ച് പറഞ്ഞിട്ടുള്ള കാര്യങ്ങളാണ് ഞാൻ ഇപ്പോൾ സൂചിപ്പിക്കുന്നത്. കശുവണ്ടിത്തൊഴിലാളികൾക്ക് വർഷം മുഴുവൻ തൊഴിൽ ഉറപ്പുവരുത്തുന്നതിനുള്ള ഇടപെടൽ നടത്തും, അടഞ്ഞുകിടക്കുന്ന ഫാക്ടറികൾ തുറന്ന് പ്രവർത്തിപ്പിക്കുന്നതിനുള്ള നടപടികൾ കൈക്കൊള്ളും, കേരളത്തിൽ തോട്ടങ്ങളുടെ ആഭ്യന്തര ഉത്പാദനം വർദ്ധിപ്പിക്കാതെ ഈ വ്യവസായത്തെ നിലനിർത്താനാകില്ല, ഇതിന് ഉല്പാദനക്ഷമത കൂടിയതും പന്തലിച്ച് വളരാത്തതുമായ കശുമാവ് ഇനങ്ങൾ പ്രോത്സാഹിപ്പിക്കണം, ഇറക്കുമതിയുമായി ബന്ധപ്പെട്ടുണ്ടായിട്ടുള്ള അനാവശ്യ പ്രവണതകൾ ഒഴിവാക്കും, ഈ പറഞ്ഞ കാര്യങ്ങളിൽ എന്തെല്ലാം നടപടികൾ സ്വീകരിച്ചു എന്ന് നോക്കിയാൽ തന്നെ കശുവണ്ടി മേഖലയിലെ ഇന്നത്തെ അവസ്ഥ മനസ്സിലാകും. കേന്ദ്രത്തിന്റെ തെറ്റായ നയങ്ങളെ നമ്മൾ എതിർക്കണം. തൊഴിലാളികളുടെ ഇ.എസ്.ഐ, പി.എഫ്. തുടങ്ങിയ വിഷയങ്ങളുമായി ബന്ധപ്പെട്ട് കേന്ദ്രം എടുത്ത തെറ്റായ

തീരുമാനങ്ങൾക്കെതിരായി നമുക്ക് ഒരുമിച്ച് നിന്ന് പോരാടാം. അക്കാര്യങ്ങളിൽ ഏതറ്റം വരെയും ഭരണപക്ഷത്തോടൊപ്പം നില്ക്കാനും പോരാടാനും പ്രതിപക്ഷം തയ്യാറാണ്. പക്ഷേ ഇവിടെ നമ്മൾ ചെയ്യേണ്ടുന്ന കാര്യങ്ങൾ ചെയ്യേണ്ട? ആഫ്രിക്കയിൽ നിന്നും തോട്ടണ്ടി ഇറക്കുമതി ചെയ്തിട്ടാണ് ഈ മേഖലയിൽ കാര്യങ്ങൾ നടത്തുന്നതെന്ന് ഇവിടെ പറഞ്ഞു. എത്ര മെട്രിക് ടൺ കശുവണ്ടി ഒരു ദിവസത്തേക്ക് വറുക്കാൻ ആവശ്യമുണ്ട് എന്ന് നോക്കണം. ഏകദേശം 2500 മെട്രിക് ടൺ ആവശ്യമായി വരും. ഇതിൽ നമുക്ക് എത്ര സംഭരിക്കുവാൻ കഴിഞ്ഞു; സംഭരിച്ചതിന്റെ അവസ്ഥ എന്തായിരിക്കും? സംഭരിച്ച തോട്ടണ്ടികൾ അവിടെത്തന്നെ കിളിർക്കുന്നുണ്ടോയെന്ന് ആദ്യം പരിശോധിക്കണം. എത്ര ലക്ഷം തൊഴിലാളികളാണ് ഇതുമായി ബന്ധപ്പെട്ട് പ്രവർത്തിക്കുന്നതെന്ന് കണക്കാക്കണം. നേരത്തേ യു.എസ്.എ, യു.കെ, ഗൾഫ് ഇവിടങ്ങളിലേയ്ക്കൊക്കെ കശുവണ്ടിപ്പരിപ്പ് കയറ്റി അയച്ചിരുന്നത് കേരളത്തിൽ നിന്നായിരുന്നുവെങ്കിൽ ഇന്ന് വിയറ്റ്നാമിൽ നിന്നാണ് കശുവണ്ടിയുടെ കയറ്റുമതി നടക്കുന്നത്. കശുവണ്ടി വ്യവസായ മേഖലയിൽ കേരളത്തിന് മുന്പുണ്ടായിരുന്ന ആധിപത്യം നഷ്ടമായത് നമ്മൾ വേണ്ട വിധത്തിൽ ഈ മേഖലയെ ശ്രദ്ധിക്കാത്തതുകൊണ്ടാണ്. ഇന്ന് ഈ മേഖല നിരവധി പ്രശ്നങ്ങളിലേക്ക് പോവുകയാണ്. ആഭ്യന്തരമായി തോട്ടണ്ടി ഉത്പാദനം

വർദ്ധിപ്പിക്കുന്നതിനായി വനം വകുപ്പ് ചിലകാര്യങ്ങളിൽ വാക്കുകൊടുത്തിരുന്നു. പാട്ടത്തിന് ഭൂമി തരാമെന്നും അവിടെ കൃഷി ചെയ്യാമെന്നുമൊക്കെ പറഞ്ഞിരുന്നു. ആസ്രയിൽ നക്സലിസം ഇല്ലാതാക്കാൻ ആ പ്രദേശത്തെ നക്സലിറ്റുകളെയടക്കം പങ്കാളികളാക്കിക്കൊണ്ട് തോട്ടണ്ടി അവിടെനിന്നും ഉത്പാദിപ്പിച്ച് കൊണ്ടുവരാമെന്നും പറഞ്ഞിരുന്നു. ആസ്രയിൽനിന്നും എത്ര തോട്ടണ്ടി ഉത്പാദിപ്പിച്ചു; എത്ര കൊണ്ടുവന്നു? തോട്ടണ്ടിയെ സംബന്ധിച്ച് സംസാരിക്കുമ്പോൾ ആഭ്യന്തരമായി ഉത്പാദിപ്പിക്കാനുള്ള ഒരു നടപടിയും ഗവൺമെന്റ് കൈക്കൊള്ളുന്നില്ല. പൊതുമേഖലയിൽ സംഭരിച്ച തോട്ടണ്ടി ഇപ്പോഴുള്ള സാഹചര്യത്തിൽ ഈ തൊഴിൽ മേഖലയെ മുന്നോട്ടുകൊണ്ടുപോകുന്നതിന് പര്യാപ്തമാണോ, തൊഴിലാളികൾക്ക് എത്ര തൊഴിൽ ദിനങ്ങൾ നൽകാൻ സാധിക്കും, ഇതിനുള്ള സാഹചര്യം ഒരുക്കുന്നതിനായി ഗവൺമെന്റ് മുൻകയ്യെടുത്തതെങ്ങനെ തുടങ്ങിയ വിഷയങ്ങൾ ഗൗരവമായി ചർച്ച ചെയ്യേണ്ടതായിരുന്നു. കൊല്ലം ജില്ലയിലെ എം.എൽ.എ.മാരും, മന്ത്രിയും, ഒപ്പം നമുക്കും കൂടി അവിടെ പോയി വസ്തുതകൾ മനസ്സിലാക്കിയശേഷം ചർച്ച വേണമോ എന്ന കാര്യം തീരുമാനിച്ചാൽ മതി. ഇതൊന്നും തീരുമാനിക്കാൻ കഴിയാത്ത സാഹചര്യത്തിൽ ഞാനും എന്റെ കക്ഷിയും ഇറങ്ങിപ്പോവുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭയിൽ നിന്ന് പുറത്തുപോയി.)

ശ്രീ. അനൂപ് ജേക്കബ്: സർ, കശുവണ്ടി മേഖലയിലെ വിഷയങ്ങൾ ഗുരുതരമായി നിലനില്ക്കുകയാണ്. കേരളത്തിൽ കാഷ്യൂ ക്രൈസിസ് വളരെ വർദ്ധിതമായ നിലയിലാണ് മുന്നോട്ടുപോകുന്നത്. ഈ മേഖലയിൽ ഗവൺമെന്റ് നടത്തിയ ഇടപെടലുകളെക്കുറിച്ച് ബഹുമാനപ്പെട്ട മന്ത്രി ഇവിടെ പറയുകയുണ്ടായി. അതിനെയാണ് ചെറുതായി കാണാൻ ഞങ്ങൾ ആഗ്രഹിക്കുന്നില്ല. പക്ഷേ ഈ ഇടപെടലുകളൊന്നും ഫലപ്രാപ്തിയിലെത്തുന്നില്ല എന്നുള്ളത് ഒരു വസ്തുതയാണ്. പൊതു മേഖലയിൽ ആകെയുള്ള 40 കമ്പനികളിൽ എല്ലാത്തന്നെ തുറന്നു പ്രവർത്തിക്കുന്നില്ല എന്ന് മന്ത്രി തന്നെ ഇവിടെ സൂചിപ്പിക്കുകയുണ്ടായി. 460-ഓളം സ്വകാര്യ ഫാക്ടറികൾ ഇപ്പോഴും അടഞ്ഞുകിടക്കുകയാണ്. ഇതുമായി ബന്ധപ്പെട്ട് ഒന്നരലക്ഷത്തോളം തൊഴിലാളികൾ ദുരിതമനുഭവിക്കുകയാണ്. സ്കൂളുകൾ തുറക്കുന്ന സന്ദർഭത്തിൽ സ്വാഭാവികമായും ഉണ്ടാകുന്ന ബുദ്ധിമുട്ടുകളും ചികിത്സയുമായി ബന്ധപ്പെട്ട പ്രശ്നങ്ങളും അവരെ വല്ലാതെ വിഷമിപ്പിക്കുന്നുണ്ട്. ഇ.എസ്.ഐ. ആനുകൂല്യത്തിന്റെ കാര്യത്തിൽ ഗവൺമെന്റിനുള്ള പ്രശ്നങ്ങൾ നമുക്ക് മനസ്സിലാക്കാൻ സാധിക്കും. അടഞ്ഞുകിടക്കുന്ന ഫാക്ടറികളിലെ തൊഴിലാളികൾക്ക്

ഒരാനുകൂല്യവും ലഭിക്കാത്ത സാഹചര്യത്തിൽ, ഇപ്പോൾ പനി പടർന്നു പിടിക്കുന്ന അവസ്ഥയിൽ അവരുടെ ചികിത്സാ ചെലവുകൾ ക്രമാതീതമായി വർദ്ധിക്കുകയാണ്. അവിടെ സൗജന്യ റേഷൻ കൊടുക്കണമെന്നും കഴിഞ്ഞ ഗവൺമെന്റ് ചെയ്ത കാര്യങ്ങളെക്കുറിച്ചും ചെയ്യണമെന്നുമുള്ള ആവശ്യംപോലും നടപ്പിലാക്കാൻ കഴിഞ്ഞിട്ടില്ല എന്നുള്ളത് യഥാർത്ഥ വസ്തുതയാണ്. ഇവിടെയുള്ള പ്രശ്നങ്ങളെ ചെറുതായി കാണുന്നില്ല, ചെയ്ത കാര്യങ്ങളെല്ലാം പൂർണ്ണതയിലെത്തി എന്ന് ഗവൺമെന്റ് കരുതുന്നുവെങ്കിൽ അത് മൗഢ്യമാണ്. ഒരു കാര്യം പ്രത്യേകമായി ഗവൺമെന്റിന്റെ ശ്രദ്ധയിൽ കൊണ്ടുവരാൻ ആഗ്രഹിക്കുകയാണ്.

സർക്കാർ പ്രഖ്യാപിച്ച ബോണസ് പോലും നല്ലാത്ത സ്വകാര്യ മുതലാളിമാർ ഉണ്ട് എന്നുള്ള പരാതി ഉയരുകയാണ്. കൊല്ലം, ആലപ്പുഴ ജില്ലകളിലെ കശുവണ്ടി മേഖലയിൽ ഇത്തരം പ്രശ്നങ്ങൾ വ്യാപകമാവുകയാണ്, ഇക്കാര്യങ്ങളിൽ മന്ത്രി അടിയന്തരമായി ഇടപെടേണ്ടതാണ്. അടഞ്ഞുകിടന്നതിൽ ഇതുവരെ തുറക്കാൻ കഴിയാതിരുന്ന ഫാക്ടറികൾ ഗവൺമെന്റ് ഏറ്റെടുക്കണം. നോട്ടീസ് കൊടുത്തു എന്ന് പറഞ്ഞു, തീർച്ചയായും തുടർ നടപടികൾ അതിവേഗതയിൽ ഉണ്ടാവണം. ഏറ്റെടുക്കേണ്ട ഫാക്ടറികൾ ഏറ്റെടുക്കുന്നതിനുള്ള ആർജ്ജവം ഗവൺമെന്റ് കാണിക്കണം. ഈ വിഷയം ചർച്ച ചെയ്യാത്തതിൽ പ്രതിഷേധിച്ച് വാക്കൗട്ട്

ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭയിൽ നിന്ന് പുറത്തുപോയി.)

ശ്രീ. കെ. എം. മാണി: സർ, കശുവണ്ടി മേഖലയിലെ പ്രശ്നങ്ങൾക്ക് മന്ത്രി അടിയന്തര ശ്രദ്ധപതിപ്പിക്കുമെന്നാണ് പറയുന്നത്. അനേകം ഫാക്ടറികൾ സ്വകാര്യ മേഖലയിൽ അടഞ്ഞുകിടക്കുന്നു, ലക്ഷക്കണക്കിന് തൊഴിലാളികൾക്ക് ജോലി നഷ്ടപ്പെടുന്നു, തുറന്ന ഫാക്ടറികളാണെങ്കിൽപ്പോലും വേതനമില്ല, കഴിഞ്ഞ 11 മാസത്തോളമായി നിത്യദുരിതത്തിലാണ് തൊഴിലാളികൾ. ഗവൺമെന്റ് ഇതിനെ കണ്ടില്ലെന്ന് നടിക്കരുത്. അവരുടെ കാര്യങ്ങൾ വളരെ കഷ്ടത്തിലാണ്. കശുവണ്ടി ഫാക്ടറികൾ തുറന്ന് പ്രവർത്തിപ്പിക്കണം. അതുപോലെ തുറന്ന് പ്രവർത്തിപ്പിക്കുന്ന ഫാക്ടറികളിൽ കൃത്യമായി വേതനം കൊടുപ്പിക്കണം; തൊഴിലാളികളെ സംരക്ഷിക്കണം. അതിനുള്ള ശക്തമായ നടപടികളാണ് ഗവൺമെന്റ് സ്വീകരിക്കേണ്ടത്. അതിൽ ശക്തമായ നടപടികൾ സ്വീകരിക്കാത്ത, ഈ ഗവൺമെന്റിന്റെ നയങ്ങളിൽ പ്രതിഷേധിച്ചുകൊണ്ട് ഞാനും എന്റെ പാർട്ടിയും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. കെ. എം. മാണിയും

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

(സഭവിട്ട് പുറത്തുപോയ അംഗങ്ങൾ അല്പസമയത്തിനുശേഷം സഭയിൽ തിരികെ പ്രവേശിച്ചു.)